

- (က) နိုင်ငံရေးအပြောင်းအလဲကာလတွင် ပြည်သူများအားလုံး နီးကြားတက်ကြွစွာ ပါဝင်လာရန်။
- (ခ) ကိုယ်ပိုင်ပြဌာန်းခွင့်အပြည့်အဝရှိသော ဖက်ဒရယ်ပြည်ထောင်စုတည်ဆောက်ရေးတွင် အထောက်အပံ့ဖြစ်စေရန်။
- (ဂ) လွတ်လပ်စွာထုတ်ဖော်ပြောဆိုခွင့်နှင့် သတင်းအချက်အလက်မျှဝေခွင့်မြှင့်တင်ရန်။
- (ဃ) အာဏာရှင်ဟူသမျှတော်လှန်သော မွန်လူငယ်များ၏လုပ်ဆောင်ချက်များလှုပ်ရှားမှုများကို ပြည်သူလူထုသိရှိစေရန်။

“ အမျိုးသားညီညွတ်ရေးအစိုးရအဖွဲ့မှာ ပါဝင်တဲ့ မွန်ကောင်းရော့နှင့် မင်းဇေယျာဦးတို့ကို မေးမြန်းချက် ”

■ စာမျက်နှာ (၄) သို့



မွန်လူငယ်များမှ လွန်ခဲ့သောစာစဉ်ကို ဖြန့်ဝေနေသည်ကို တွေ့ရစဉ်။


ဖက်ဒရယ်စနစ်၏ သဘောသဘာဝနှင့် တိုးတက်လာမှုသမိုင်းကြောင်းဆိုင်ရာ

■ စာမျက်နှာ (၅) သို့

မှားတဲ့ဘက်မှာလား တရားတဲ့ဘက်မှာလား.....

■ စာမျက်နှာ (၂) သို့

အာဏာသိမ်းပြီးချိန်မှစ၍ မွန်ပြည်နယ်အတွင်း



သေဆုံးသူဦးရေ

ဖမ်းဆီးခံရသူဦးရေ

အမိန့်ချပြီးသူဦးရေ

ဖမ်းဝရမ်းထုတ်ခံရသူဦးရေ

မှားတဲ့ဘက်မှလား တရားတဲ့ဘက်မှလား

မမနွေးနဲ့ ကျွန်မခင်မင်တာ ကြာလှပြီပေါ့။ သူက ကျွန်မ ထက်လေးနှစ်လောက်ကြီးပါတယ်။ ဒါပေမယ့် သူကရွှင်ရွှင်ပျပျကျစ် ကျစ်လစ်လစ်နဲ့ အရွယ်တင် နပျိုတဲ့သူဆိုတော့ ကျွန်မတို့ထက် ပိုကြီးတယ်လို့ မထင်ရပါဘူး။ ဆံပင်ကုတ်ထောက်ကိုကလစ်မမိ တမိညှပ်လို့ လွတ်လွတ်လပ်လပ်ချထားချင်ပြီး တက္ကသိုလ် ဖြူပြာ ယူနီဖောင်းဝတ်စေတဲ့ မူကို မကြိုက်တဲ့ မမနွေးဟာ တစ်ချိန်က အစိုးရဘက်ကလွတ်တဲ့ ပညာတော်သင်ရှားပါးတဲ့ခေတ်ထဲမှာ တောင် တော်တော်အသက်ငယ်ငယ်နဲ့ အခွင့်အရေးကို ရတဲ့သူ လို့ပြောနိုင်ပါတယ်။ ကျွန်မတို့တွေကြတုန်းက မမနွေးက လက်တွေ့ အသုံးချ သိပ္ပံဘက်နွယ်တဲ့ ဘာသာရပ်တစ်ခုကို ပါရဂူဘွဲ့အတွက် ပြည်ပတက္ကသိုလ်တစ်ခုမှာ သင်ယူနေတဲ့အချိန်ပါ။ မမနွေးဟာ အပြင်စာလည်း အလွန်ဖတ်ပါတယ်။ မြန်မာပြည်က သိပ္ပံဘက်က လူတွေအတော်များများဟာ ဘာသာရပ်ကို ပိုစိတ်ဝင်စားတတ်ကြ သူများပါတယ်။ မမနွေးကတော့ ထက်မြက်တယ် ဖီလော်ဆော်ဖီ တွေကိုလည်း အင်မတန်အငြင်းသန်တယ်။ နိုင်ငံအရေးကိုလည်း မျက်ခြည်မပြတ်တတ်တဲ့သူမို့ ရှားတယ်လို့ ဆိုနိုင်တယ်။ ဆိုရှယ် မီဒီယာခေတ်မတိုင်မီကတည်းက ဂျာနယ်ပုံမှန်ဖတ်ပြီး နိုင်ငံရေး သတင်းပလင်း နားစွင့်နေတတ်တဲ့သူ ဖြစ်တာကြောင့် ကျွန်မက မမနွေးရဲ့ ထင်မြင်ယူဆချက်ကို တလေးတစား နားထောင်လေ့ရှိ တယ်။ ဘာလို့ သူ့အကြောင်းကို စကားဦးသန်းနေရသလဲဆိုရင် သူကြုံနေရတဲ့ အခြေအနေကို ကျွန်မအင်မတန် မချီတင်ကဲဖြစ်ရ လို့ပါ။

"တို့တော့ CDM စကတည်းက အပြီးကို ပြန်လာတာပဲ ညီမလေး ရေ၊ ပြန်သွားဖို့ဆိုတာ မဖြစ်နိုင်ဘူး။ အာဏာစသိမ်းကတည်းက ပြတ်ပြတ်သားသား ပတ်စာစွာ ဖျာလိပ်ပြီး ပြန်လာတဲ့သူအတွက် အခုလို လူတွေကိုသတ်ပြီးမှ သူတို့ယန္တရားကို ပြန်လည်ပတ်ပေးဖို့ အလုပ်ထဲပြန်ဝင်ရမယ်ဆိုတာ ပိုတောင်မဖြစ်နိုင်သေးတယ်။"

ပါမောက္ခချုပ်တွေကို CDM ဝန်ထမ်းတွေကို မီဒီယာမျိုးစုံကနေ အစိုးရက ခြိမ်းခြောက်တဲ့အခါ မမနွေးနှင့် အန္တရာယ်ဟာ တဖြည်း ဖြည်းနီးလာသလို ခံစားရမှာပဲ။ အသက် ၃၀ စွန်းစွန်းကတည်းက အပြင်က ပါရဂူဘွဲ့ရပြီးတဲ့သူအဖြစ် မြန်မာနိုင်ငံက တက္ကသိုလ်ဆီ ကို ပြန်လာခဲ့တဲ့ မမနွေးဟာ အခုဆို ရာထူးလည်း ကြီးလာခဲ့ပြီ။ တက္ကသိုလ်ဌာနကြီးတစ်ခုမှာ ဩဇာရှိသည့်နေရာတစ်နေရာကို ရခဲ့ ပြီ။ အိမ်ထောင်မပြုတဲ့ မမနွေးဟာ ရာထူးကြီးလာပေမယ့် အရင်က လို ဟေးလားဝါးလား ပျော်ပျော်နေမြဲရူးစမ်းနေမြဲပါ။ အရင်တုန်းက စီလင်းဒီယွန်ကို ကြိုက်တဲ့ မမနွေးဟာ ခုခါတော့လည်း အရီယား နားဂရန်ဒီကို ကျော့နေသေးတာပဲ။ တကယ်တမ်းပြောရင် သူ မြန်မာပြည်ကို ပြန်လာတော့ ကျွန်မအနုမြောသားပဲ။ မြန်မာနိုင်ငံ ပွင့်လင်းမလာခင်က သူ့ဌာနမှာ သူ့ပညာကိုအသုံးပြုပြီး လုပ်နိုင်ကိုင် နိုင်၊ အစွမ်းအစကို ပြနိုင်တဲ့ အခြေအနေတွေက အဆင်ပြေပြေရှိလှ တယ်မဟုတ်ဘူး။

"ငါ့မှာဟယ် နိုင်ငံခြားကသာ ပါရဂူဘွဲ့ယူလာတာပါ။ ခုတော့ ကင်း စောင့်လိုက် စကားပြန်ဖြစ်လိုက် စာစိစာရိုက်ဖြစ်လိုက် လူကြီးတွေ နားပျာတာဖြစ်လိုက်ပါပဲ။" လို့ သူဆိုရတဲ့ နှစ်တွေမှာ ကျွန်မက တော့ သူ့စကားကို နားထောင်နေရင်းသာ နှုတ်ဆိတ်မိတယ်။ သူ မနေချင်သလို ကျွန်မလည်းသူ့ကို အဲဒီနေရာတွေမှာ မမြင်ချင်ပါ ဘူး။ တော်သေးတာကတော့ ၂၀၁၁ နောက်ပိုင်းကျတော့ နိုင်ငံ လည်းပွင့်လင်းလာရော သူ့အနေနဲ့ ပညာရပ်ကို ဖျာန်ဝင်စားနိုင် တဲ့ ဧရိယာတွေ များလာတာ ပါတယ်။ ကျွန်မစိတ်ထဲတော့ မမနွေး ဟာ သူ့ရောက်နေတဲ့ နေရာထက်စာရင် ပိုပြီး လုပ်နိုင်ကိုင်နိုင်တဲ့ သူပဲလို့ အမြဲစွဲနေမိတယ်။ ဒါပေမယ့် လူဆိုတာက ပျော်ရာမှာမ နေရ တော်ရာနေရဆိုသလို ကြံဖန်အသက်မွေးကြရတဲ့ မျိုးဆက် တွေမို့ သူလည်း လုပ်သက်ကြာလာတာပါပဲ။

"အခုကျမှလည်း မထွက်နိုင်တော့ဘူး ညီမလေးရယ်။ ကြာလာ တော့ အလုပ်အပေါ်သံယောဇဉ်ရယ်၊ ကျောင်းသားတွေအတွက် ဖြစ်စေချင်တဲ့ စိတ်ကူးစိတ်သန်းတွေရယ်။"

ဟိုလွန်ခဲ့တဲ့ နှစ်တွေတုန်းက နိုင်ငံခြားထွက်ဖို့ အခွင့်အရေးတွေ ကြုံလာတုန်းမှာ မမနွေးပြောခဲ့ပုံကို မျက်လုံးထဲ ပြန်မြင်နေပါသေး တယ်။ အခုတော့ မမနွေးက CDM ကိုပါဝင်ခဲ့တာကြောင့် ဆွေမျိုး တစ်စုရဲ့ မသိနားမလည်မှုများကြားက ဖိအားတွေ တွင်တွင် ကျရောက်လာနေတော့တယ်။ ဒါတောင် မမနွေးရဲ့ ဟာသဉာဏ် ကတော့ ပျောက်မသွားပါဘူး။

"ဟဲ့ အိမ်ထောင်မကျတဲ့ မြန်မာမိန်းမတွေရဲ့ ဘဝကလည်း ဘယ် လောက် လူကြီးဖြစ်လာစေဦးတော့ မလွယ်ပါလားဟယ်။ တို့ကို မသိနားမလည်တဲ့ ကျောင်းသူလေးတစ်ယောက် လမ်းမှား လျှောက်ခဲ့သလို ပြောဆိုနေကြတာပဲ။ ခက်တယ် တော်တော်ခက် တယ်။ တို့သာ အိမ်ထောင်ကျခဲ့ရင် နည်းနည်းများ တော်မလားမ သိဘူး။ ခုခါမှာတော့လည်း မဖြစ်နိုင်တော့ဘူးလေ ဟားဟား။" လို့ ရင်ပူနေတဲ့ ကြားထဲကတောင် ရယ်စရာပြောနေခဲ့သေးတယ်။



မမနွေးအမေကတော့ မမနွေးကို ပါမောက္ခတစ်ယောက်ဖြစ်ခါမှ မတော်မတရားပုဒ်မတစ်ခုခုနဲ့ တရားစွဲခံရပြီး တထောင်တန်းကျ တာမျိုးကိုတော့ လိုချင်ပုံမရဘူး။ “သမီးရယ် အန္တရာယ်ကို ပွေ့ပြီး နေမယ့်အစား ခဏပြန်သွားလို့က်၊ ပြီးတော့ မြန်မြန်ထွက်စာတင် လိုက်ပေါ့” လို့ဆိုတယ်။

မမနွေးအနေအထားက ငွေကိုလည်း ပူစရာမလိုတဲ့ အနေအ ထားမို့ သာတော်ပါသေးတယ်။ ဒီလိုမိဘကလည်းပြတ်ပြတ်သ ဘောထားနိုင်တာမို့ စိတ်သက်သာစရာ။ အမေ့စကားကိုတော့ ချိန်ချိန်ဆဆပဲ သူက ငြင်းဖို့ အသင့်။

“မိထားရယ်... တို့ပြန်သွားရင်လည်း တို့အာစရိယဂုဏ်ဘယ်နား သွားထားမလဲ။ ကျောင်းသားတွေကလည်း စိတ်ပျက်ကြမယ်။ ပြီးတော့ တို့ကိုယ်တိုင်လည်း နဂိုကတည်းက ခပ်ပြတ်ပြတ်စဉ်း စားပြီး ပြန်လာတာကို ခုမှ ဆုံးဖြတ်ချက်ကို ပြင်စရာလား” လို့ ရင် ဖွင့်လာတဲ့အခါ မမနွေးကို ကိုယ်ချင်းစာပြန်တယ်။

ပါမောက္ခတစ်ဦးဖြစ်ခဲ့ဖူးတဲ့ ဖခင်ကတော့ သမီးဖြစ်သူရဲ့ ဇွဲနဲ့ပဲကို နားလည်သူပီပီ “သမီးဆုံးဖြတ်တဲ့ အတိုင်း ဆက်လုပ်ပါ” လို့ ဆို လာတော့ တစ်မျိုးစိတ်အေးရပေမယ့် မအေးနိုင်ဘဲ သခွပ်ပင် မီး တကျီကျီ ကျသူတွေကတော့ မမနွေးရဲ့ ကြီးတော်နစ်ပါးပါပဲ။ တစ် ယောက်က တရားသူကြီးဟောင်း၊ တစ်ယောက်ကတော့ ဌာန တစ်ခုရဲ့ အကြီးအကဲဖြစ်ခဲ့ကြတာမို့ အသက်လေးဆယ်ကျော် မမနွေးကို သူတို့ကတော့ မိုက်မဲလှတဲ့ ကောင်မလေးလို့သာ တ ဆူဆူ တပူပူလုပ်နေတော့တာပါပဲ။ မမနွေးဟာ ပညာတတ်သော် လည်း နိုင်ငံရေးကို နားမလည်တဲ့ ကောင်မလေး သာဖြစ်သတဲ့။ စာပေါင်းစုံ ဖတ်နေတဲ့ မမနွေးကိုပဲ ဗဟုသုတနဲ့ချီး နိုင်ငံရေး သမားအချင်းချင်းဖြစ်တဲ့ ရန်ပွဲမှာ ကိုယ်နဲ့ မဆိုင်ဘဲ မြေစာပင် အဖြစ်ခံပြီး ဝင်ပါသတဲ့။ သူတို့ရဲ့ပြည်သူ့ဝန်ထမ်းနိတိကျမ်းများ အလိုအရ နိုင်ငံ့ဝန်ထမ်းဆိုတာ နိုင်ငံရေးနဲ့ ကင်းရမတဲ့။ ဘယ် အစိုးရတက်တက် ဝန်ထမ်းဟာ ဝန်ထမ်းအလုပ်ပဲ လုပ်ရမတဲ့။

“နွေးနွေးတို့များ အသက်ငယ်ငယ်နဲ့ ကံကောင်းထောက်မပြီး ရာ ထူးကြီးကြီးရဲ့တော့ တန်ဖိုးမထားတတ်ဘူး” လို့ ပြောတော့ မမ နွေးဟာ ကွယ်ရာမှာ သူ့ဆွေမျိုးတွေကို ဟားနေပြန်တယ်။

မမနွေးတော့မသိဘူး။ ကျွန်မကတော့ မမနွေးပြန်ပြောတာကို ကြားတာနဲ့တင်ကို အသည်းတွေ ယားလှပြီ။ နိုင်ငံ့ဝန်ထမ်းကို သူ တို့ရဲ့ အဓိပ္ပါယ်ဖွင့်ဆိုပုံဟာ ပဒေသရာဇ်စော်နံလှချည်လားလို့သာ တွေးမိတာပါပဲ။ အာဏာရှင်စနစ်အောက်မှာ တစ်သက်လုံး ဦးချိုး ခံလိုက်ရတဲ့ မျိုးဆက်တွေထဲမှာ ဒီလိုအတွေးတွေလည်း မရှား ဘူးဆိုတာ သိပါတယ်။ ကျွန်မတို့ အိမ်ရှေ့မှာလည်း တစ်လမ်းလုံး သံပုံးတီးတာကို နားမခံနိုင်လို့ ၈ နာရီထိုးတိုင်း အိမ်ပြင်ထွက်သွား တဲ့ အငြိမ်းစားအန်ကယ်ကြီးတစ်ယောက်လည်း ရှိနေတာပဲလေ။ မြန်မာနိုင်ငံကို အုပ်ချုပ်သွားခဲ့တဲ့ အင်္ဂလိပ်တွေရဲ့ တိုင်းပြည်မှာ တောင် ပြည်သူ့ဝန်ထမ်းဆိုတော့ စောင့်ထိန်းရမယ့် အခြေခံကျင့် ဝတ်လေးရပ်ရှိရမယ်လို့ ပြဌာန်းထားပါတယ်။ အဲဒါကတော့

- (၁) ပြည်သူတွေက ယုံကြည်ထိုက်သူဖြစ်ရမယ် Integrity
- (၂) ရိုးဖြောင့်ရမယ်။ Honesty
- (၃) အမှားအမှန်ကို ဓမ္မဒိဌာန်ကျကျ ဆန်းစစ်နိုင်ရမယ်။ Objectivity
- (၄) ကိုယ်ကျိုးပွဲပြီး မတရားတဲ့ဘက် မလိုက်ရဘူး။ အင်အားစု တစ်ခုခု အနိုင်ရဖို့အတွက် ကိုယ်ရဲ့ ကာယဥပဇာတအားကို ဘက် လိုက်ပြီး မသုံးရဘူး - Impartiality လို့ UK နိုင်ငံရဲ့ ပြည်သူ့ဝန် ထမ်းနိတိ The Civil Service code က ပြဌာန်းပါတယ်။

မမနွေးရဲ့ ကြီးကြီးများလို အတွေးအခေါ် လွဲနေတဲ့အလွှာတစ်ခု ကတော့ စစ်တပ်ကို နိုင်ငံရေး အင်အားစုလို့ မထင်ဘဲ နိုင်ငံရေး ပါတီကိုသာ နိုင်ငံရေးအင်အားစုလို့ ထင်နေတာပါပဲ။ CDM မှာ ဝန်ထမ်းတွေက မဆီမဆိုင်ပါဝင်နေကြပြီး နိုင်ငံရေးပါတီဖြစ်တဲ့ မဲ နိုင်တဲ့ NLD ဘက်က ထောက်ခံပေးနေကြတယ်လို့ အဓိပ္ပါယ် ကောက်ယူတယ်။ မိမိရဲ့တာဝန်ကို အထိခိုက်ခံပြီး နိုင်ငံရေးစွက် နေတယ်လို့ အကောက်လွှဲကြတာပါပဲ။ တကယ်တော့ နိုင်ငံ့ဝန် ထမ်းဖြစ်ပါလျက်ကနဲ့ နိုင်ငံရေးထဲကို တစ်ကိုယ်လုံးကျွံဝင်ပြီး မတရားသဖြင့် အနိုင်ရအောင် ဝင်ကစားနေတာ တပ်အင်အားစု ပါ။ တပ်ရဲ့ အလိုကိုလိုက်ပေးနေတာကမှ နိုင်ငံရေးအရ ဘက် လိုက်တဲ့ အပြုအမူပါ။ မမနွေးတို့လို လူတွေကတော့ ဒီနိုင်ငံရေး နယ်ထဲ ကျွံဝင်နေတဲ့တပ်က တရားလွန်လာတာမို့ အမြစ်ပြတ် အောင် ဆွဲနှုတ်နေကြသူတွေပါ။ ရေရှည်မှာ အာဏာရှင်တစ် ဦးဦးက ခြယ်လှယ်ချင်သလို ခြယ်လှယ်နိုင်တဲ့ စနစ်ပပျောက်ပြီး စစ်မှန်စိမ့်တို့ဒီမိုကရေစီ အခင်းအကျင်းပွင့်လန်းလာနိုင်ဖို့ ဦးတည် နေကြတာပါ။

မမနွေးကတော့ သူဟာ ပြည်သူ့ဝန်ထမ်း ကျင့်ဝတ်တွေကနေ သွေဖယ်နေသူမဟုတ်ဘူးလို့ သူ့ဘာသာသေချာနေတာကြောင့် နောက်ဆုတ်မှာ မဟုတ်ပါဘူး။

“ထားရေ တို့ကတော့ အဆုံးစွန်အထိတွေးပြီးသား။ တို့ကို ထောင် ချလည်း ဘယ်လောက်ချနိုင်မလဲ။ တို့ အဲဒီအထိ တွေးထားပြီး သား” လို့ မမနွေးကပြောလာတော့ ကျွန်မမျက်ရည်ဝိုင်းလာတာ ပါပဲ။ အမှန်တရားဘက်က ရဲရဲရပ်ရပ်တဲ့ မိတ်ဆွေနဲ့ ဘဝခရီးမှာ ကြုံရတာ ဂုဏ်ယူစရာမဟုတ်လား။ လူချင်းမသိလို့ သွားမပြော နိုင်ပေမယ့် မမနွေးရဲ့ ကြီးတော်တွေကို စိတ်ထဲကနေပြောနေမိ သေးတယ်။ တက္ကသိုလ်က ဆရာ/ဆရာမတွေဟာ တက္ကသိုလ် တွေသာ အချုပ်အခြာပိုင်တဲ့ နေရာတွေဖြစ်ခွင့်နေခဲ့မယ် ဆိုရင် သူတို့ထင်သလို ဘယ်အစိုးရ တက်တက် နာခံရမယ့် အစိုးရဝန် ထမ်းမဟုတ်ဘဲ ပညာကို အခြေပြုတဲ့ လောကပါလ တရားကြီးစိုး ဖို့ ဆင်ခြင်ခြင်းအစုစုနဲ့ လည်ပတ်တဲ့ ရပ်ဝန်းတွေသာ ဖြစ်တယ် ဆိုတာပါပဲ။

■ ထားသစ္စာဖြူ



“ အမျိုးသားညီညွတ်ရေးအစိုးရအဖွဲ့မှာ ပါဝင်တဲ့ နိုင်ကောင်းရေးနဲ့ မင်းဇေယျာဦးတို့ကို မေးမြန်းချက် ”

ဧပြီလ ၁၆ ရက်နေ့မှာ စတင်ဖွဲ့စည်းလိုက်တဲ့ အမျိုးသားညီညွတ်ရေးအစိုးရမှာ မွန်တိုင်းရင်းသားနှစ်ဦး ပါဝင်လာပါတယ်။ ဒီနှစ်ဦးထဲက ကာကွယ်ရေးဒုတိယဝန်ကြီးအဖြစ် ခန့်အပ်ခြင်းခံရတဲ့ နိုင်ကောင်းရေးဟာ မွန်ပြည်သစ်ပါတီမှာ ၃၅နှစ် ကျော်ကြာတာဝန်ထမ်းဆောင်ခဲ့ဖူးပြီးတော့ ဗိုလ်မှူးကြီးရာထူးဖြင့် စစ်ရေးချုပ်ရုံးတွင် ဦးစီးအဖြစ် တာဝန်ထမ်းဆောင်ခဲ့ဖူးပါတယ်။ ကာကွယ်ရေးဒုတိယဝန်ကြီးအဖြစ် တာဝန်ခန့်အပ်ခြင်းခံရတဲ့ နိုင်ကောင်းရေးနဲ့ မေးမြန်းထားတဲ့အထဲက ပါးလိုက်တဲ့ခွန်ဆက်စကားထဲကနေ ကောက်နုတ်ဖော်ပြလိုက်ပါတယ်။



နိုင်ကောင်းရေး
ကာကွယ်ရေးဝန်ကြီးဌာန
(ဒုတိယဝန်ကြီး)

မေး။ ■ NUG မှာ ကာကွယ်ရေးဒုတိယဝန်ကြီးတစ်ယောက်အနေနဲ့ အခုချိန်မှာ ဘာတွေလုပ်သွားဖို့ အစီအစဉ်တွေရှိလဲ?

ဖြေ။ ■ ကာကွယ်ရေးဝန်ကြီးဌာနနဲ့ သက်ဆိုင်တဲ့လုပ်ငန်းတွေ ရုပ်လုံးပေါ်လွင်လာဖို့လုပ်ဆောင်နေပါတယ်။

မေး။ ■ စစ်ရေးအတွေ့အကြုံအရ ၃၅ နှစ်လောက်ဖြတ်သန်းလာခဲ့တယ် ၊ အဲဒီအတွေ့အကြုံတွေနဲ့ အခုအခြေအနေကို ဘယ်လိုတွေဖြေရှင်းနိုင်မယ်ထင်လဲ?

ဖြေ။ ■ ဖြတ်သန်းခဲ့တဲ့ စစ်ရေးအတွေ့အကြုံတွေကို အခြေခံပြီးတော့ ကျနော်တို့နိုင်ငံအတွက် လိုအပ်နေတဲ့ ဖက်ဒရယ်တပ်မတော်တစ်ရပ် ပေါ်ပေါက်လာဖို့ ကြိုးပမ်းသွားပါမယ်။

မေး။ ■ NUG မှာ မွန်လူမျိုးတစ်ယောက်အနေနဲ့ ပါဝင်လာတဲ့အပေါ် ဘယ်လိုခံစားရလဲ?

ဖြေ။ ■ လိုအပ်ချက်ရှိတဲ့အချိန်တိုင်းမှာ သမိုင်းကပေးအပ်တဲ့တာဝန်ကို ထမ်းဆောင်ခွင့်ရတဲ့အတွက် ဝမ်းသာပါတယ်။

မေး။ ■ NUG နဲ့ ပတ်သက်ပြီး အခုချိန်မှာဘယ်ပြည်သူတွေကို ဘာများပြောစရာရှိလဲ?

ဖြေ။ ■ ပြည်သူများကလည်း စွမ်းနိုင်တဲ့ဘက်က ဒီတော်လှန်ရေးမှာ ပါဝင်ပေးကြဖို့တိုက်တွန်းချင်ပါတယ်။ ဒီတော်လှန်ရေးဟာ ကျနော်တို့တိုင်းရင်းသား ပြည်သူတွေအားလုံးလိုချင်နေတဲ့ ဖက်ဒရယ်ဒီမိုကရေစီရရှိဖို့ တော်လှန်ရတဲ့အတွက် ပြည်သူများအားလုံးလည်း အရေတော်ပုံ အောင်မြင်တဲ့အထိ အတူကြိုးပမ်းကြဖို့ ပြောချင်ပါတယ်။

ဧပြီလ (၁၆) ရက်နေ့က ထုတ်ပြန်ကြေညာလိုက်တဲ့ NUG အစိုးရအဖွဲ့ ဝန်ကြီးများစာရင်းမှာ မွန်တိုင်းရင်းသား မင်းဇေယျာဦးဟာ စီမံကိန်း ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာန ဒုတိယဝန်ကြီးအဖြစ် ပါဝင်လာခဲ့ပါတယ်။ မင်းဇေယျာဦးဟာ မွန်ညီညွတ်ရေးပါတီ MUP မှ နှုတ်ထွက်ထားသူဖြစ်ပြီး၊ မွန်အမျိုးသားကွန်ယက်ကို ဦးဆောင်ဖွဲ့စည်းခဲ့သူတစ်ဦးလည်း ဖြစ်ပါတယ်။မင်းဇေယျာဦး NUG ထဲမှာ ဘယ်လိုတာဝန်တွေ ထမ်းဆောင်နေသလဲဆိုတာ ကျွန်တော်တို့ လွှန်းအိမ်စာစဉ်ကနေဆက်သွယ်မေးမြန်းထားပါတယ်။

မေး။ ■ စီမံဘဏ္ဍာထဲမှာ ဘာတွေများစပြီးလုပ်ဆောင်မှုတွေရှိနေပြီလဲဗျ?

ဖြေ။ ■ အဓိက စီမံဘဏ္ဍာမှာ ကျနော်တို့ လက်တလောတော့ လုပ်ငန်းနှစ်ခု ဆောင်ရွက်နေပါတယ်။ အကြမ်းဖက်အဖွဲ့ဆီကို ဝင်ငွေစီးဆင်းမှုကို တားဆီးဖြတ်တောက် ပိတ်ဆို့ဖို့နဲ့ NUG အစိုးရ ဘတ်ဂျက် ပြည့်မီလည်ပတ်နိုင်ဖို့အတွက် လုပ်ဆောင်နေပါတယ်။

မေး။ ■ NUG အနေနဲ့ အကြမ်းဖက်စစ်ကောင်စီနဲ့အပြိုင် ဖြစ်လာတဲ့အခါမှာ ဘယ်လိုအခက်အခဲတွေရှိလာသလဲဗျ?

ဖြေ။ ■ အမှန်တော့ ဒီနေရာမှာ အပြိုင်အဆိုင်ဆိုတာကို ကျွန်တော်က သိပ်တော့လက်မခံဘူး။ NUG အစိုးရဆိုတာအစိုးရပါပဲ။ တဖက်မှာ စစ်ကောင်စီက အခုသူတို့နေရာယူထားတဲ့ ပုံသဏ္ဌာန်က တရားဝင်မှုရှိရဲ့လား၊ အဲတာကို ကျွန်တော်တို့က ပြန်ပြီးဆန်းစစ်ရမယ်။ လက်ရှိအစိုးရကို လက်နက်နဲ့အနိုင်ကျင့်တာလို့ပဲ ကျွန်တော်က ခံယူထားတယ်။



မင်းဇေယျာဦး

စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု
ဝန်ကြီးဌာန (ဒုတိယဝန်ကြီး)

■ စာမျက်နှာ (၅) သို့

■ စာမျက်နှာ (၅) မှ အဆက်

မေး ။ ဒီကနေ့ဖြစ်နေတဲ့နိုင်ငံရေးအခြေအနေကိုရောဘယ်လိုဖြေရှင်းကြမလဲဆိုတာ ပြည်သူတွေသိလို့ရသလောက် ပြောပြပါလားဗျာ?

ဖြေ ။ ဒီကနေ့ နိုင်ငံရေးအခြေအနေကတော့ ကျွန်တော်တို့ ဘယ်မှာမှ မကြုံဖူးတဲ့ ပုံသဏ္ဌာန်မျိုး ဖြစ်နေတယ်။ညီညွတ်မှုတွေရှိနေတယ်။ တိုင်းရင်းသားနဲ့ ပြည်မကသူတွေရဲ့ညီညွတ်မှုဟာ အတော်လေးအားကောင်းနေတဲ့အခြေအနေပေါ့။ အဲသည် ညီညွတ်မှုကနေတစ်ဆင့် နိုင်ရာနိုင်ရာကိုလည်း တာဝန်ထမ်းဆောင်နေကြတယ်။ကျွန်တော်ထင်ပါတယ် ဒီကိစ္စကို ဖြေရှင်းဖို့အတွက် ကျွန်တော်တို့ရဲ့ညီညွတ်မှုဟာ အားဖြစ်နေမယ်လို့ ယူဆပါတယ်။ အဲသည်ကနေ တဆင့်ပြီးတဆင့် သွားမယ်လို့ ကျွန်တော်တို့ စီစဉ်နေပါတယ်။ သူ့အပိုင်းလိုက်သူ အပိုင်းလိုက် တာဝန်ယူနေတဲ့သူ တွေကလည်း အချိန်ပြည့်စီစဉ်နေပါတယ်လို့ ကျွန်တော်ပြောပြလို့ရပါတယ်။အစီအစဉ်တွေ လာပါလိမ့်မယ်။

မပျက်စီးစေရန်အတွက်

ဖက်ဒရယ်စနစ်၏ သဘောသဘာဝနှင့်

တိုးတက်လာမှုသမိုင်းကြောင်းဆိုင်ရာ

ဖက်ဒရယ်ဝန်၏
သဘောသဘာဝ

- ဖက်ဒရယ်ဆိုသည်မှာ တိုင်းပြည်တည်ဆောက်မှု၊ ပုံစံတစ်မျိုးဖြစ်သည်။
- ဖက်ဒရယ်စနစ်တွင် တိုင်းပြည်၏ အချုပ်အခြာအာဏာကို ပြည်ထောင်စုနှင့် ပြည်ထောင်များက ခွဲဝေကျင့်သုံးသည်။
- ဖွဲ့စည်းပုံအခြေခံဥပဒေအရ တိုင်းရင်းသားပြည်နယ်များ၏ ကိုယ်ပိုင်အုပ်ချုပ်ခွင့်ကို အာမခံချက်ပေးထားသည်။


ဖက်ဒရယ်စနစ် တိုးတက်လာမှုနှင့်
သမိုင်းကြောင်းဆိုင်ရာ

- ကမ္ဘာပေါ်တွင် သက်တမ်း အရှည်ဆုံးဖက်ဒရယ် နိုင်ငံတစ်ခုဖြစ်သော ဆွစ်ဇာလန်နိုင်ငံသည် ၁၁ရာစုမှ စတင်ခဲ့သည်။
- ၁၂၉၁ခုနှစ်တွင် ယူရီ(Uri)၊ ဆွစ်(Schwyz)နှင့် အန်တာဝါဒန်(Unterwalden) ဆိုတဲ့ နယ်(၃)နယ်များက ဩစတြေးလျ ဩဇာအောက်မှ ကင်းလွတ်ရန် မူလလွတ်လပ်မှုနှင့် လုံခြုံမှုကိုကာကွယ်ရန် ကွန်ဖက်ဒရေးရှင်းဖွဲ့ခဲ့သည်။
- ယနေ့ ဆွစ်ဇာလန်နိုင်ငံသည် ပြည်နယ်(၂၆) ခု၊ ဒေသန္တရ (၃၀၀၀)နီးပါးဖြင့် နိုင်ငံရေးအရ အတည်ငြိမ်ဆုံးအဖြစ် တည်ရှိနေသည်။

Back Row L. to R:: Thakin Wa Tin; Duwa Shawng Gyung.
Saohpalong of Pangta.

Front Row :: Mr.Labang Grong. U Tin Aye. Duwa Dingra
Saohpalong of Yawnghwe. Saohpa

Sitting :: U Po Han. Capt.Mang Tung Nung. U Thein M
Sir. Maung Gyee. Lady Maung Gyee. Mrs. Shan Lone U Aung Zan Wai. Major Shan Lone.



ကာတွန်း - လဝန်းအိမ်

တစ်ပတ်အတွင်း သတင်းကောက်နုတ်ချက်များ

ဧပြီ - ၂၃	- သထုံတွင် KNU တပ်မဟာ(၁)နှင့် နစကတပ်ကြား တစ်ရက်အတွင်း ပစ်ခတ်မှု နှစ်ကြိမ်ဖြစ်ပွားပြီး နစကမှစစ်သား(၄) ဦးသေဆုံး။
ဧပြီ - ၂၃	- NUG အစိုးရအဖွဲ့ကို လက်ခံခြင်းမရှိသောဟု DKBA အသိပေးထုတ်ပြန်။
ဧပြီ - ၂၂	- မွန်ပြည်နယ်တွင် မြို့နယ်အလိုက် ပြည်သူများစုစည်းကာ အမျိုးသားကာကွယ်ရေးတပ်ဖွဲ့ ဖွဲ့စည်းပြီးဖြစ်ကြောင်း ကြေညာ။
ဧပြီ - ၂၂	- ဘာအံတွင် CDM ဝင်သည့် ကျောင်းဆရာမတစ်ဦးကို ည ၁၀ နာရီတွင် ရဲနှင့်စစ်သား အင်းအား ၃၀ ခန့်ဖြင့်လာရောက်ဖမ်းဆီး။
ဧပြီ - ၂၁	- ပုဂ္ဂလိကလုပ်ငန်းများအပါအဝင် CDM ဝန်ထမ်းများအားလုံး နိုင်ငံဝန်ထမ်းကောင်းများအဖြစ် ဂုဏ်ယူကြောင်း CRPH ပြော။
ဧပြီ - ၂၁	- KBZ မြဝတီနှင့် GTB ဘဏ်ခွဲများ မွန်ပြည်နယ်အတွင်း ပြန်လည်ဖွင့်လှစ်။
ဧပြီ - ၂၀	- NCA ချိုးဖောက်သူမှာ နစက သာဖြစ်ကြောင်း KNU တပ်မဟာ (၅) ပြော။
ဧပြီ - ၁၈	- အချိန်အခါမဟုတ် မိုးရွာသွန်းမှုကြောင့် မွန်ပြည်နယ် ဆားလုပ်ငန်း ထိချက်မရှိ။
ဧပြီ - ၁၈	- စားသောက်ကုန်တချို့အား နယ်စပ်မှတင်သွင်းခွင့် ယာယီပိတ်။
ဧပြီ - ၁၈	- သံဖြူဇရပ်တွင် ပုဒ်မ - ၅၀၅ ဖြင့် ဝရမ်းထုတ်ထားသော ကျောင်းဆရာမအားဖမ်းဆီးမိသဖြင့် မိသားစုဝင် ၃ ဦးကို ဖမ်းဆီး။
ဧပြီ - ၁၇	- ရာမည ဖက်ဒရယ် ဒီမိုကရက်တစ်ကော်မတီ RFDC ကို ဖွဲ့စည်း။
ဧပြီ - ၁၆	- အမျိုးသားညီညွတ်ရေးအစိုးရ NUG တွင် မွန်တိုင်းရင်းသား ဒုဝန်ကြီး (၂) ဦးပါဝင်လာ။
ဧပြီ - ၁၃/၁၄/၁၅	- မွန်ပြည်နယ်အနှံ့ တော်လှန်သင်္ကြန်ဆင်နွှဲ။